



Petur Joensen, stjóri á Jarðfeingi. Myndatøka Jan Müller/oljan.fo

Almennu oljustjórin: Rós til føroysku vinnuna og Statoil

Deil:



Jan Müller

18.07.2014 - 11:18

[Oljan.fo](http://oljan.fo)

“Hetta er ótrúliga gott og týðningarmikið fyri føroyska vinnu og fyri Føroyar,” sigur almennu oljustjórin, Petur Joensen, nú MEST og Seadrill hava gjørt avtalu um at taka ein boripall inn á Skálafjørðin til umvælingar. Hann heldur, at tað er als ikki ómøguligt, at oljufeløg og veitingarfeløg, sum arbeiða í grannalagnum í framtíðini, og her ikki minst vestan fyri Hetland, fara at koma henda vegin, tá tey frætta um, at føroysk vinna megnar at gera umvælingararbeiði, sum er kappingarført við onnur lond.

Kærkomin tíðindi

Tíðindini um at boripallurin West Hercules kemur inn á Skálafjørðin at verða umvældur eftir boringina á landgrunninum í næstum eru sera kærkomin hjá almenna oljustjóranum á Jarðfeingi, Petur Joensen.

Hann sigur við oljan.fo, at tað kemur sera væl við at frætta, at avtala er gjørd millum MEST samtakið og norska felagið Seadrill at taka boripall inn á føroyskan fjørð at verða umvældan.

“Hetta er ótrúliga gott og týðningarmikið fyri føroyska vinnu og fyri Føroyar. Sjálvandi er boring á landgrunninum mest týðandi fyri okkum á Jarðfeingi, men vinnumenningin í kjalarvørrinum á oljuleitingini hevur so sanniliga eisini nógv at siga fyri samfelagið,” sigur Petur Joensen, sum heldur, at henda víðkanin av virkseminum er komin skjótari, enn hann hevði roknað við.

Almenni oljustjórin dylur heldur ikki fyri, at hann er sera væl nøgdur við arbeiðið, sum Statoil hevur gjørt fyri at fáa føroyska luttøku í oljuvinnuni í sambandi við boringarnar.

Røkt uppgávu sum fyrstøðufelag væl

“Í samráðingum við Statoil um leingjan av nøkrum loyvum lögdu vit frá almennari síðu dent á, at vit væntaðu av teimum sum fyrstøðufelag, at serligur dentur varð lagdur á møguleikan hjá føroyskum vinnulívi at koma upp í part.

Statoil hevur avgjørt ein týðandi leiklut í øllum hesum og hevur eftir mínum tykki livað 100% upp til uppgávuna sum fyrstøðufelag. Felagið hevur gjørt sær stóran ómak við at fáa norskar veitarar til Føroya, soleiðis at teir kunnu síggja umstøðurnar her, og hvat vit hava at bjóða. Eg kann bert siga, at eg eri væl nøgdur við leiklutin hjá Statoil. Felagið hevur rós uppiborið fyri sítt miðvísa og áhaldandi arbeiði at brúka føroyskar veitarar og eisini fyri at fáa norskar veitarar at sanna, at føroyskar fyritøkur eru vælegnaðar at brúka í oljuvinnuni.”

Petur Joensen sigur seg síggja nógvar aðrar møguleikar í framtíðini nú eftir, at fyrsti pallurin verður umvældur í Føroyum. Hann heldur, at tað er als ikki ómøguligt, at oljufeløg og veitingarfeløg, sum arbeiða í grannalagnum í framtíðini, og her ikki minst vestan fyri Hetland, fara at koma henda vegin, tá tey frætta um, at føroysk vinna megnar at gera umvælingararbeiði, sum er kappingarført við onnur lond.

“Vit vilja við hesi fyrstu uppgávuni fáa eina referansu til, at tað ber væl til at gera uppgávur í Føroyum. Og eg ivist ikki í, at føroysk vinna fer at megna hetta til eitt ug, tí tað eru sera dugnalig fólk, sum umboða føroyska vinnu í oljuhøpi.”